

## జీడిపిక్కల కథ

జీడిపిక్కలు మంటలో వేసిన కోతి, నిప్పు లోంచి వాటిని తీస్తే వాటా పెడతానంటుంది పిల్లితో. పిల్లి కాళ్ళు కాలితే కోతికి నష్టం లేదు. వస్తే జీడి పిక్కలు బయటికి వస్తాయి. కాలే పిల్లి కాళ్ళు కాలాయి. అక్కడే మనకి కోతి తెలివి తేటలు కనిపిస్తాయి. మనం కోతైనప్పుడు బెంగలేదు. కాని పిల్లి అయినప్పుడు చేతులు కాలకుండా జీడి పిక్కలు తీయడం వస్తేనే నిప్పుతో చెలగాటం ఆడాలనీ లేకపోతే గంగప్ప పరువు పోయినట్టే మనదీ పోవుననీ నీతి. ఎవరా గంగప్ప? ఏమా కథ?

గంగప్ప వో రిసెర్చి లాబ్లో పన్నేస్తున్నాడు. వో డాక్ట్రేటు, డైరెక్టరు పదవి అతని కున్న స్థిరాస్థి. అతని కింద, ఇంగ్లండు, అమెరికా వెళ్ళొచ్చిన చిన్న వాళ్ళున్నారు. వాళ్ళ శక్తి సామర్థ్యాలు అతనికున్న చరాస్తి. అతనికి అంతర్జాతీయ రంగంలో బోల్డు పేరు, ఉద్యతంగా ప్రతిష్ఠ ఉన్నాయి. ఆవన్నీ ఒకెత్తు అతనికున్న ప్రాంతీయాభిమానం వో ఎత్తు. కాని అదెప్పుడూ అవసరం లేక బయట పడలేదు.

ఆ ప్రాంతం నుంచే ఎన్నికై కేంద్రంలో మంత్రిగా ఉంటున్న శివన్న తన నియోజక వర్గంలో వోటర్లకి చాలా వాగ్దానాలు చేసాడు. అందులో ఆ ప్రాంతానికో రేపు పెట్టిస్తానని, దాన్ని ఉపయోగించటానికి వీలుగా రైళ్ళు వేయిస్తానని చేసిన వాగ్దానాలు చాలా ముఖ్యమైనవి. వాటివల్ల ఆ ప్రాంతంలో చాలా ఉద్యోగాలు పుడతాయని, అవన్నీ అక్కడున్న వారికి దొరుకుతాయని ఆశ పెట్టాడు. అందుకని వోటర్లు అతను మంత్రయ్యక నిల్దీసారు. అతనిక్కావలసిందదే. ఆ ఊరు పెరిగితే, అతని కున్న ఆస్తి విలువ పెరుగుతుంది. అందుకని 'మా రాష్ట్రానికో రేపూ లేదు' అంటూ కేంద్రంలో వో రికార్డు అరిగేదాకా వేసాడు. కేంద్రం మౌనంగా ఊరుకుంది. మౌనం అర్థాంగీకారం అన్న అర్థం చెప్పి రాష్ట్రాన్ని వో బృహత్పథకం తయారు చెయ్యమన్నాడు.

రాష్ట్రం ముందుగా ఆ ఊరు అన్ని విధాల అందమైన ఊరు, అద్భుతమైన ఊరు అని, అక్కడ పోర్టు ఉంటే, ఎగుమతి దిగుమతుల ఖర్చులు తగ్గుతాయని, కాలం కలిసి వస్తుందని వో విజ్ఞప్తి కేంద్రానికి పంపింది. ఆ పైన ఆ పోర్టుకి కావలసిన హాంగుల మీద నివేదికలు

తయారు చేయించింది. ఆ పోర్టు నించి ఢిల్లీ దాకా రైళ్లు ఆ ఊళ్లో మనుషులు తాగటానికి గంగా కావేరి లింకు నుంచి నీళ్లు, వో అయిదు నక్షత్రాల హోటలు, వో చిన్న ఎయిర్ డ్రోమ్, పోర్టుంటూ ఎల్లాగో ఉంది కనుక చిన్నసైజు వోడలు తయారు చేసే కర్మాగారం, దానికి కావలసిన ఉక్కు తయారు చేసేందుకు గాను, ఆ ఊరికి నూరుమైళ్ల దూరంలో ఉక్కు కర్మాగారం.... ఇల్లా ప్లాను విస్తరించుకుంటూ పోయింది. ఈ ప్లాను విషయం కదుపుతూ శివన్న 'వాట్ ఆర్ వుయ్ వెయిటింగ్ ఫర్?' అని తొందర పెట్టాడు కేంద్రాన్ని, కేంద్రం నవ్వింది.

'ఆలూ లేదు, చూలూ లేదు. ఆ ఊళ్లో రేవు పెట్టాలంటే ఎల్లా? ముందుగా మీ ఊరు రేవుగా పనికొస్తుందని తేలాలి కదా? అందుకని నిపుణుల అభిప్రాయం అడుగుదాం వాళ్లు సరే అంటే.... పాకలామ్' అన్నది కేంద్రం.

అక్కడ నేల గట్టిదనం పరీక్షించాలని, కెరటాల ఉద్యతాలు కొలిచి ఇసుక మేట వెయ్యగుండా చెయ్యటానికి ఖర్చు పెట్టాల్సిన మొత్తం, మేట వేస్తే డ్రైడ్ చెయ్యటానికి అయ్యే ఖర్చు అవీ లెక్కగట్టి నివేదిక తయారు చెయ్యమని ప్రభుత్వం గంగప్పని కోరింది. ఆ లాబ్ కి ప్రభుత్వం గ్రాంటు లిస్తోంది. ఆ లాబ్ సైటుకి దగ్గరలో ఉంది. ఆ లాబ్ నిండా నిపుణులున్నారు. ఇది సాధారణంగా వాళ్లు చేసే రిసెర్చికి సంబంధించిన పని కాదు కనుక ప్రభుత్వం సంప్రదింపుల ఖర్చు' భరించాలని గంగప్ప కోరాడు. కన్సల్టేషన్ పేరుతో ఎక్స్పర్ట్ అమ్ముకోడానికి కొన్నిచోట్ల వీళ్లున్నాయి. గంగప్ప అదే వాడుకోదల్చుకున్నాడు.

గంగప్పతో కేంద్రం సంప్రదిస్తోందని తెలుసుకుని శివన్న ఆ లాబ్ ఉన్న ఊరు వైపుకి టూర్ విజిట్ పే చేసాడు. అక్కడున్న వాళ్లు అతనికి వాళ్లు చేస్తున్న ప్రయోగాలు చూపించారు. శివన్న అవసరం ఉన్నచోట, లేనిచోట కూడా అర్థమైనట్టు తలాడించాడు. 'ఇన్నాళ్ల బట్టి రిసెర్చి చేస్తున్న మనకే, మనం ఏం చేస్తున్నామో అర్థమై చావటం లేదే! ఇతగాడికి అర్థమైందంటున్నాడేమిటి' అని అమెరికా అవీ వెళ్ళొచ్చిన సైంటిస్టులు నవ్వుకున్నారు. ఒకచోట ఒకరకం పునాదులు చూపిస్తూ 'ఇవి పైల్లు.....' అని వాళ్లు చెప్పబోతుంటే 'నాకు బొత్తిగా పైల్లుంటే తెలియదను కున్నారా! బలే వాళ్లే! అవొస్తే ఎంతలా నొప్పిడ్తాయో అనుభవిస్తున్న నాకు తెలియదా' అన్నాడు శివన్న. అక్కడున్న జనాభా బిక్క చచ్చిపోయారు. వాళ్లకి తెల్సిన అమెరికాలో అందరికి అన్నీ తెలియ నక్కరలేదు. అందుకని తెలియని విషయాలు తెలియవని ఒప్పేసుకుంటారు. ఇండియాలో మంత్రులకి, పాఠకుల ప్రశ్నలకి జవాబు లిచ్చే వాళ్లకి అన్ని విషయాలు తెలియాలి. ఆ విషయం వాళ్లకి తెలియక బిక్క చచ్చిపోయారు. గంగప్ప అందరికంటే ముందు తెలివి తెచ్చుకుని 'ఒకసారి మా మావయ్యకి పైల్సొచ్చినప్పుడు'- అంటూ సంభాషణని అటు వైపు మళ్లించాడు.

శివన్న వెళ్తూ వెళ్తూ 'మీరంతా దేశం బాగు కోసం కష్టపడి పని చెయ్యాలన్న సందేశం ఇచ్చాడు. ఆ సాయింత్రం వో వ్యాపారి శివన్న గౌరవార్థం విందు ఏర్పాటు చేసాడు. ఆ విందుకి శివన్న చెప్పి ఆ వ్యాపారి చేత గంగప్పని పిలిపించాడు. ఆ విందుకి శివన్న ఆంతరంగికులు మాత్రమే పిలవబడ్డారు.

గంగప్ప ఆ పార్టీకి వెళ్లి, అక్కడ జేరిన పెద్ద మనుషులందరు మందు పట్టిస్తుంటే కంగారు పడ్డాడు. గంగప్పకి అలవాటు లేక కాదు. అతనికి ఇంగ్లండులో మొదట అదే అబ్బింది. కాని దేశంలో అప్పటికింకా ప్రాహిబిషనుంది. ఒక రవుండు వేసుకున్నాక కాస్త జంకు తగ్గింది. రెండో డోసుకి అందరితో ఫ్రీగా నవ్వు సాగాడు. మూడో డోసు కూడా పడ్డాక శివన్న బుజం మధ్యలో చనువుగా ఒకసారి తట్టి మరీ ఏదో చెప్పాడు. శివన్న గమనిస్తున్నాడు.

భోజనా అయ్యేసరికి పరిచయం మరింత పెరిగింది. ఆ తరువాత కార్యక్రమంలో ఒక వర్ణమాన నాట్యతార నాట్యం ఉంది. ఆ అమ్మాయి జావళికి అభినయం చెయ్యటం మొదలు పెట్టింది. కృష్ణుడు వేషం కట్టిన అమ్మాయి, మొదటి అమ్మాయి వంటి మీదున్న బట్టలు లాగి పారెయ్యటం మొదలు పెట్టింది. శివన్న హోటళ్లకి వెళ్లి స్ట్రీప్ టీజ్ లు చూడడు. అతను పబ్లిక్కుగా, నీతి బాహ్యమని అందరు అనుకునే పనులు, చెయ్యడు. ఆంతరంగికుల మధ్య వున్నప్పుడు శివన్న చాలా సరసుడు. ఆ నాట్యం తదేకంగా చూస్తున్న గంగప్పన్న వో చరువు చరిచాడు. గంగప్ప ప్రపంచంలోకి వచ్చాడు.

'చూడండి గంగప్పగారు! మన ప్రాంతం చాలా వెనుకబడి వుంది' అంటూ నాంది పలికాడు.

'ఇన్నాళ్లకైనా కేంద్రం దృష్టిలో మన ప్రాంతం పడింది. అంతే చాలు. ఎప్పటికో అప్పటికి అభివృద్ధి పొందుతుంది' అన్నాడు గంగప్ప సంతృప్తిగా. ఆ సంతృప్తి విందు వల్ల జనించినదేమో అన్న అనుమానం కొద్ది శివన్న. 'ఇల్లు అలకగానే పండుగ కాదుకదా! ఆ రేపు శాంక్షనవాలి. అంటే మీరు అది మంచిరేవని నిర్ధారణ చేస్తూ రిపోర్టు పంపాలి. అల్లా మీరు పంపడానికి మీకు మన ప్రాంతం మీద యదార్థమైన అభిమానం ఉండాలి.'

'అభిమానం కేం తక్కువలేదు శివన్న గారు...'

'అయితే ఆ బాధ్యత మీమీద పెడుతున్నాను. మీకు తప్పదు. మీరు కాదన కూడదు' అన్నాడు బలవంతపెడుతూ శివన్న.

'లాబ్ అంటే నేనొక్కడినేకాదు కదా! ఎంతోమందున్నారు. వాళ్లందరిని ఒప్పించాలంటే చాలా ఖర్చవుతుంది. ఆ ఖర్చు నల్లటి డబ్బుగా కాకుండా తెల్లగా సంప్రదించులకి ఫీజుగా ఇస్తే బావుంటుంది. అది మీరు చేతిలోంచి పెట్టుకో అక్కరలేదు. ప్రభుత్వం పెట్టుకుంటుంది' అన్నాడు గంగప్ప తెలివిగా.

'దాస్తేముంది మీ ఫీజు ఎంతో కాయితం పంపండి. నేను ఓ.కె. చేయిస్తాను.' అని భరోసా యిచ్చాడు శివన్న. గంగప్ప సెలవు తీసుకున్నాడు.

లాబ్ లో మర్నాడు గంగప్ప మీటింగ్ పెట్టాడు. రేపు పెట్టడం విషయంలో కేంద్ర ప్రభుత్వం తమ అభిప్రాయం అడుగుతోందని చెప్పాడు. అతని కింది ఉద్యోగులు గంభీర ముద్ర పట్టారు. అప్పుడు గంగప్ప అందులో డబ్బులు కిడతాయని కేంద్రం బాగానే కన్సల్టేషన్ ముట్ట చెప్తుందని చెప్పాడు. అప్పుడా ఉద్యోగులు కొంచెం బింకం సడలించి చిరునవ్వు ప్రదర్శించారు. అప్పుడు గంగప్ప ఈ విధంగా ఉపన్యసించాడు.

‘ఈ లాబ్లో మీరు తొమ్మిది మంది నేను ఒకణ్ణి ఉన్నాం. మొత్తం పది మందిమి. మనం ఈ పని ఎన్ని రోజులు చేస్తే అంత మంచిది. మరీ ఆలస్యం చేస్తే మొదటికే మోసం రావచ్చు. కనుక వో యేడాది పాటు అది చేద్దాం. అంటే మనం యేడాది పట్టేలా పనిని పెంచాలి. పార్కిన్ సన్ చెప్పిందాంట్లో యే మాత్రం నిజం ఉన్నా పని అదే పెరుగుతుంది. మనం టైమ్ లిమిట్ పెడతే చాలు. అందుకని ముందర ఆ పని చేస్తాము. తరువాత మనం గుర్తుంచుకోవాల్సిన విషయం ఇన్ కమ్ టాక్స్. అది పోను మనకేమాత్రమైనా మిగలాలంటే మనం సరిగా ఛార్జి చెయ్యాలి. పోతే మనం పది మందిమి, ఆ ఊరు కనీసం నాలుగైదుసార్లు వెళ్లిరావాలి. మెజర్ మెంట్స్ కి, సాంపుల్ కలెక్షన్ కి. దాని ఛార్జీలు కూడా అడుగుదాం.’

గంగప్ప అందరికేసి చూసాడు. సిరిరా మోకాలడ్డు పెట్టువారు ప్రపంచంలో ఉంటారేమో కాని ఆ లాబ్లో లేరు. అందరూ ఒప్పుకున్నారు. గంగప్ప ఎస్టిమేట్ పంపాడు. కేంద్రం సరేనన్నది. గంగప్ప తన కింద పన్నేసే స్టాప్ ని రెండుగా విభజించాడు. ఆ ప్రాంతానికి చెంది, ప్రాంతీయ అభిమానం కలవారు మొదటి గుంపు. ఆ ప్రాంతానికి చెందినా, ప్రాంతీయ అభిమానాలకి అతీతులు, ఆ ప్రాంతానికి చెందని వారు కలిసి రెండో గుంపు. అయితే గంగప్ప తెలివైనవాడు కనుక ఆ గుంపులకి డాటా కలెక్షన్ గుంపు, డాటా ప్రొసెసింగ్ గుంపు అంటూ పేర్లు పెట్టాడు. తను రెండు గుంపులకి పేరుకి పెద్దగా ఉంటానని చెప్పాడు. అందరూ ఆ ఆలోచన బాగుందన్నారు.

ముందర సమాచార సేకరణ బృందంతో సమాలోచనలు చేసాడు. అందరి అభిప్రాయాలు కొంత తెలిసాక, తమ ప్రాంతానికి ఆ రేవు ఎంత ముఖ్యమో, అది లేకపోతే అభివృద్ధి ఎల్లా ఆగిపోతోందో నచ్చచెప్పాడు. అందరూ ‘మరే’ అన్నారు. ‘అయితే ఆ ఊర్లో రేవు పెట్టేలా చూడాల్సిన బాధ్యత మనదా? కాదా?’ అని అడిగాడు గంగప్ప. ‘మనదే’ నన్నారు. ఆ పైన ‘దాందేముంది ఎలాంటి సమాచారం నుంచైనా మనకి కావల్సిన రిపోర్టులు వ్రాసుకోవచ్చు కదా! ఒకే డాటాతో రెండు పరస్పరం విరుద్ధములైన సిద్ధాంతాల్ని సమర్థించచ్చు అన్న విషయం మన అందరికీ తెలిసిందేకదా, ఎందుకు మీరంతగా బెంగ పడుతున్నారు బాస్!’ అని అడిగారు అభిమానులు.

‘మీలాంటి అమాయకులు ప్రపంచంలో ఎల్లా నెగ్గుకొస్తారా అని బెంగపెట్టు కుంటున్నాను. ప్రపంచంలో అందరూ మీలాగా సరిగ్గా ఆలోచించ గలిగినవారే ఉంటే ఏ బెంగా ఉండదు. ఆ రెండో గుంపులో ఉన్నవారిలో కొందరికి మన ప్రాంతం అభివృద్ధి చెందటం ఇష్టం లేదు. వారు రాసే రిపోర్టు మనకి అనుకూలంగా ఉండచ్చు, ఉండకపోవచ్చు’ అన్నాడు గంగప్ప భారంగా.

‘ఆ గుంపుకీ మీరే తలకాయకదా?’ అంటూ అభిమానులు అనుమానం వెలిపుచ్చారు.

‘అయితే వారు తయారు చేసిన రిపోర్టు నేను మారిస్తే, అది ప్రాంతీయ దురభిమానంతో చేసానంటారు’ అన్నాడు గంగప్ప.

అందరూ నిశ్శబ్దం వహించారు. అందరికీ గంగప్ప సూచించకుండా సూచించినది తెలుస్తూనే ఉంది. కాని బయటకంటే ‘చ నేన్నదిదికాదు’. అన్నా అంటాడని భయపడ్డారు.

'వుయ్ విల్ డూ అవర్ బెస్ట్' అన్నారు. 'అనుకూలమైన రిపోర్టు రాయటానికి పనికొచ్చే అనుకూల సమాచార సేకరణ తయారు చేస్తే పోలా' అని మనస్సులో అనుకున్నారు.

'మీరు ఆ ఊళ్లో రేవు ఎందుకు పెట్టాల్ చెప్పడానికి అనుకూలమైన సమాచారం కోసం వెయ్యి కళ్లు పెట్టి వెతకండి లోసుగుల కోసం వెతక్కండి. అవి వెతకడం మొదలు పెడతే దానికి అంటుండదు. మట్టి సాంపుల్స్ లోకల్లా గట్టివి తెండి. కెరటాల ఉధృతం, ప్రవాహవేగం అనుకూలంగా ఉన్నప్పుడే కొలవండి. మిగతా అప్పుడు కాఫీ హోటళ్లకి పోయి కాఫీ తాగండి. వీలు కానిచోట కొలతలు సాధ్యం కాలేదని నిర్మోహమాటంగా రాయండి' అంటూ గంగప్ప 'లంబూ! జంబూ! విజృంభించండి' అన్న 'మాయాబజారు'లో ఘటోత్కచుడి ధోరణిలో వాళ్లని ఆ ఊరు మీదకి కొలతల కోసం తోలేసాడు.

అభిమానులు చూసి రమ్మంటే కాల్చి వచ్చారు. మట్టి సాంపుల్స్ లో అన్ని గట్టివే తెచ్చి, స్ట్రెంగ్త్ కొలిచి, కొలిచినదానికి మరికొంచెం కలిపి వేసారు. కెరటాల ఉధృతం తక్కువ ఉన్నప్పుడు కొలిచి ఆ కొలిచినదానికి కొంచెం తక్కువ రికార్డు చేసారు. ఆరు నెలలయ్యేసరికి ఈ సమాచారం రెండో గుంపు కిచ్చారు. ఆ సమాచారాన్ని పరిశీలించి, అది అసంపూర్తిగా వుందని గుర్తించినా, తమకు లభ్యమైన లిమిటెడ్ డాటా బట్టి చూస్తే రేవును ఆ ఊళ్లో పెట్టకూడదు అని చెప్పడానికి ఏ ఆస్కారము కనిపించడం లేదని, పెట్టాలి అని చెప్పడానికి చాలా ఆస్కారం ఉందని, ఉదాహరణకి ఆ ప్రాంతం చాలా వెనకపడ్డ ప్రాంతమని, రెండో గుంపు పదకొండు నెలలయ్యేసరికి రిపోర్టు వ్రాసి గంగప్ప కిచ్చారు. గంగప్ప దాన్ని తీసుకుని ఇంగ్లీషులో మార్పులు చేస్తున్నానని చెప్పి 'మేము అక్కడ రేవు పెట్టవచ్చునని దృఢంగా నమ్ముతున్నాము' అంటూ మార్పు చేసి ఏడాది అయ్యేసరికి కేంద్రానికి పంపించాడు. అది పంపుతూ కంట్రాక్టర్లు మాట వరుసకి ఇసకలో సిమెంటు కలిపి కట్టిన కట్టడాలే నిలుస్తున్నాయే దీనికి ధోకా ఉండదు, అనుకున్నాడు గంగప్ప.

రిపోర్టు అందిన యేడాదికి దాన్ని కేంద్రం ఆమోదించింది. ఆపైన మరో యేటికి ఆ పోర్టులో పని మొదలైంది. వేసిన పునాదులు దిగిపోయాయి. సముద్రంలో బ్రెక్ వాటర్స్ కట్టడానికిగాను వేసిన పెద్దరాళ్లు కొట్టుకు పోయాయి. ఇసక విపరీతంగా మేట వేసింది. పార్లమెంటులో ఈ విషయం మీద గొడవైంది. మేము నిపుణుల సలహా ననుసరించే అక్కడ రేవు కట్టడానికి పూనుకున్నామని అంది కేంద్రం. న్యాయవిచారణ జరగాలని పై ప్రాంతాలవారు పట్టు పట్టారు. గంగప్పని విచారించారు 'మా లాబ్ లో అన్ని ప్రాంతాల మనుషులు ఉన్నారు. ఆ రిపోర్టు పక్షపాత బుద్ధితో తయారు చేసింది కాద'న్నాడు.

ఎటూ తేలక రామనాథన్, రంగనాథన్ అనే నిపుణులను గంగప్ప తయారు చేసిన నివేదికను, సేకరించిన సమాచారాన్ని పరిశీలించవలసిందిగా కోరారు. వారు ఆ విషయాన్ని ఓ మూడు నెలలు క్షుణ్ణంగా పరిశీలించి ఆ సమాచార సేకరణ, అసంపూర్తిగా ఉందని, అది కావాలనే అల్లా చేసారని నమ్మటానికి అవకాశం ఉందని, ఆఖరికి ఉన్న సమాచారం కూడా

అంత ధృఢంగా అక్కడ రేవు పెట్టవచ్చునని నమ్మేలా లేదని అన్నారు. వాళ్లని అల్లాంటి రిపోర్టు వ్రాయమని మరో ప్రాంతం వాళ్లు వత్తిడి పెట్టారని గంగప్ప అన్నాడు.

సాంకేతిక ప్రపంచంలో గంగప్ప కున్న మంచి పేరు మట్టి కొట్టుకుపోయింది. ఆ ప్రాంతానికి రేవు లేకుండా పోయింది. శివన్నకి మాత్రం మంత్రి పదవి పోలేదు. నీతేమిటి? నిపుణుల కన్నా రాజకీయ నాయకులు తెలివైనవారు నడిపించేడి వాళ్లు....వాళ్లు, నడి చెడువారు వీళ్లు.

-ఆంధ్ర సచిత్ర వారపత్రిక, 73

